

ದೇಶಿ ಭತ್ತದ ಕಣಜ

ನಿತೇಶ ಗುಡ್ಡದ

೧೦ ನೆಯ ತರಗತಿ, ನಂದಿ ಅಂತರಾಷ್ಟ್ರೀಯ ಶಾಲೆ, ಬಳ್ಳಾರಿ - ೫೮೩ ೧೦೧

☎: ೮೦೩೦೫ ೬೭೯೬೦, ೮೮೬೭೨೯೧೪೭

ಫನೀ ಖಾನ್ ಅವರು ಪ್ರತಿವರ್ಷ ತಮ್ಮ ಸ್ವಂತ ಖರ್ಚಿನಲ್ಲಿ ದೇಶಿ ಭತ್ತದ ಮೇಳವನ್ನು ಆಯೋಜಿಸಿ ರೈತರಿಗೆ ಅದರ ಸದುಪಯೋಗ ಪಡೆಯಲು ಅವಕಾಶವನ್ನು ಕಲ್ಪಿಸುತ್ತಿದ್ದಾರೆ. ಇವರು ಮೇಳದಲ್ಲಿ ನೂರಾರು ದೇಶಿ ತಳಿಗಳನ್ನು ಪ್ರದರ್ಶಿಸುತ್ತಾರೆ. ಅಲ್ಲಗೆ ಬಂದ ರೈತರು ಯಾವ ತಳಿಗಳ ಬಗ್ಗೆ ಉತ್ತಮವಾದ ಪ್ರತಿಕ್ರಿಯೆಯನ್ನು ನೀಡುತ್ತಾರೋ ಅಂತಹ ತಳಿಗಳನ್ನು ಇವರು ಹೆಚ್ಚು ಅಭಿವೃದ್ಧಿಪಡಿಸಿ ರೈತರಿಗೆ ಪೂರೈಸುತ್ತಾರೆ. ಇವರಿಗೆ ಮೂರು ಬಾರಿ ರಾಜ್ಯ ಹಾಗೂ ರಾಷ್ಟ್ರ ಮಟ್ಟದ ಪ್ರಶಸ್ತಿಗಳು ದೊರೆತಿವೆ.



ಅದು ಅರವತ್ತರ ದಶಕ ದೇಶದಲ್ಲಿ ಆಹಾರದ ಕೊರತೆ ತುಂಬಾ ದೊಡ್ಡ ತಲೆನೋವಿನ ಸಂಗತಿಯಾಗಿತ್ತು. ಆಗ ನಮ್ಮ ವಿಜ್ಞಾನಿಗಳು ಹಸಿರು ಕ್ರಾಂತಿಯ ಮೂಲಕ ಇಳುವರಿ ಹೆಚ್ಚಿಸಿ ಆಹಾರ ಕೊರತೆಯನ್ನು ನೀಗಿಸಿದರು. ಅದು ಮುಖ್ಯವಾಗಿ ಹೈಬ್ರಿಡ್ ತಳಿಗಳ ಉಪಯೋಗ ಹಾಗೂ ರಸಗೊಬ್ಬರ ಬಳಕೆಯನ್ನು ಒಳಗೊಂಡಿತ್ತು. ಇದರಿಂದ ನಮ್ಮ ದೇಶಿಯ ತಳಿಗಳು ಅಳಿವಿನ ಅಂಚಿಗೆ ಬಂದು ನಶಿಸಿ ಹೋಗುವ ಅಪಾಯದಲ್ಲಿವೆ. ಆದರೆ ಈ ಮಾತಿಗೆ ಅಪವಾದವೆಂಬಂತೆ ಒಬ್ಬ ಕೃಷಿಕ 'ಎಳುನೂರು' (೭೦೦) ದೇಶಿ ಭತ್ತದ ತಳಿಗಳನ್ನು ಸಂಗ್ರಹಿಸಿದ್ದಾರೆ! ಇಂಥಹ ಅಮೋಘ ಸಾಧನೆಯನ್ನು ಮಾಡಿದ 'ಫನೀ ಖಾನ್' ಇವರು ಕಿರುಗಾವಲು ಹೋಬಳಿ, ಮಳವಳ್ಳಿ ತಾಲೂಕು, ಮಂಡ್ಯ ಜಿಲ್ಲೆಯವರು. ಇವರದ್ದು ಕೇವಲ ಹದಿನೈದು (೧೫) ಎಕರೆ ಜಮೀನು, ಆದರೂ ಸಹ ಇವರು ಎಳುನೂರು (೭೦೦) ದೇಶಿ ಭತ್ತದ ತಳಿಗಳನ್ನು ಸಂಗ್ರಹಿಸಿದ್ದಾರೆಂದರೆ ಅಚ್ಚರಿಯ ಸಂಗತಿಯೇ ಹೌದು. ಇವರು 'ಬಿ.ಎ' ಪದವೀಧರರು. ಸಾವಯವ ಕೃಷಿಯೇ ಅತ್ಯುತ್ತಮವೆಂದು ಭಾವಿಸುವ ಅವರು ತಮ್ಮ ಜಮೀನಿನಲ್ಲಿ ಸಾವಯವ ಕೃಷಿ ಅಳವಡಿಸುವ ಪ್ರಯತ್ನ ನಡೆಸಿದ್ದಾರೆ. ಪಕ್ಕದಲ್ಲಿಯೇ ನಾಲೆ

ಹರಿಯುತ್ತಿದ್ದರೂ ಅವರು ತಮ್ಮ ಜಮೀನಿಗೆ ಬೇಕಾ ಬಿಟ್ಟಿ ನೀರು ಹರಿಸುವುದಿಲ್ಲ. ಏಕೆಂದರೆ ಹೆಚ್ಚು ನೀರು ಹರಿಸುವುದರಿಂದ ಜಮೀನು ತನ್ನ ಫಲವತ್ತತೆಯನ್ನು ಕಳೆದುಕೊಳ್ಳುತ್ತದೆ ಎಂಬ ತರ್ಕ ಅವರದ್ದಾಗಿದೆ ಹಾಗೂ ಅವರು ಯಥೇಚ್ಛವಾಗಿ ಹಸಿರೆಲೆಗೊಬ್ಬರವನ್ನು ಬಳಸಿ ಭೂಮಿಯ ಫಲವತ್ತತೆ ವೃದ್ಧಿಸಿದ್ದಾರೆ.

ಇವರು ಬಿಹಾರ, ಉತ್ತರ ಪ್ರದೇಶ, ಪಶ್ಚಿಮಬಂಗಾಳ, ಮಹಾರಾಷ್ಟ್ರ, ಕೇರಳ, ಆಂಧ್ರ ಪ್ರದೇಶ ಹೀಗೆ ಹತ್ತು ಹಲವಾರು ರಾಜ್ಯಗಳಲ್ಲಿ ಸಂಚರಿಸಿ ನೂರಾರು ದೇಶಿ ಭತ್ತದ ತಳಿಗಳನ್ನು ಸಂಗ್ರಹಿಸಿದ್ದಾರೆ. ಭತ್ತವಷ್ಟೇ ಅಲ್ಲದೇ ಹಲವಾರು ದೇಶಿ ಮಾವಿನ ತಳಿಗಳನ್ನು ಸಹ ಸಂಗ್ರಹಿಸಿದ್ದಾರೆ.

ದೇಶಿ ಭತ್ತದ ತಳಿಗಳ ಪರಿಚಯ

೧) ಹೆಚ್.ಎಮ್.ಟಿ - ಈ ತಳಿಯ ಕಾಳು ಸಣ್ಣವಾಗಿದ್ದು, ಪ್ರತಿ ಹೆಕ್ಟೇರಿಗೆ ೬೦-೬೫ ಕ್ವಿಂಟಾಲ್ ಅತ್ಯಧಿಕ ಇಳುವರಿ ನೀಡುತ್ತದೆ.

೨) ಮೈಸೂರು ಮಲ್ಲಿಗೆ - ಈ ತಳಿಯು ಸಹ ಪ್ರತಿ ಹೆಕ್ಟೇರಿಗೆ ೪೫ ರಿಂದ ೫೦ ಕ್ವಿಂಟಾಲ್ ಉತ್ತಮವಾದ ಇಳುವರಿಯನ್ನು ನೀಡುತ್ತದೆ.

೩) ರತ್ನ ಚೂಡಿ - ಈ ತಳಿ ಪ್ರತಿ ಹೆಕ್ಟೇರಿಗೆ ೫೦ ಕ್ವಿಂಟಾಲ್ ಇಳುವರಿ ನೀಡುತ್ತದೆ. ಇದು ಮೊದಲು ಹಳೆ ಮೈಸೂರು ಪ್ರಾಂತ್ಯದಲ್ಲಿ ಬೆಳೆಯಲಾಗುತ್ತಿದ್ದ ತಳಿಯಾಗಿದೆ.

೪) ಅಂಬೆ ಮೋರ್ - ಇದು ಪ್ರತಿ ಹೆಕ್ಟೇರಿಗೆ ೪೦ ಕ್ವಿಂಟಾಲ್ ಇಳುವರಿ ನೀಡುವುದಲ್ಲದೆ ಹಲವಾರು ಔಷಧಿಯ ಗುಣಗಳನ್ನೂ ಸಹ ಹೊಂದಿದೆ.

೫) ಮೆರೆಬುಳಿ - ಇದು ಪ್ರತಿ ಹೆಕ್ಟೇರಿಗೆ ೩೫ ರಿಂದ ೪೦ ಕ್ವಿಂಟಾಲ್ ಇಳುವರಿ ನೀಡುತ್ತದೆ. ಇದರ ಇಳುವರಿ ಕಡಿಮೆ, ಆದರೂ ಇದು ಆಳವಾದ ನೀರಿನಲ್ಲಿ ಹೊಂದಿಕೊಂಡು ಜೆನ್ನಾಗಿ ಬೆಳೆಯುವ ಗುಣಧರ್ಮಹೊಂದಿದೆ.

ಹಲವಾರು ರೈತರಲ್ಲಿ ದೇಶಿ ತಳಿಗಳು ಕಡಿಮೆ ಇಳುವರಿ ನೀಡುತ್ತವೆ ಎಂಬ ಮೂಢನಂಬಿಕೆ ಬೇರೂರಿದೆ. ಆದರೆ ದೇಶಿ ತಳಿಗಳಲ್ಲೂ ಸಹ ಅಧಿಕ ಇಳುವರಿ ನೀಡುವ ತಳಿಗಳು ಇವೆ ಎಂಬುದು ಗಮನಾರ್ಹ ಸಂಗತಿ.

ಘನೀ ಖಾನ್ ಅವರು ಈ ವರ್ಷ ಥಾಯ್ ಜಾಸ್ಮಿನ್ ಬ್ಲಾಕ್ ಎಂಬ ಥಾಯ್‌ಲ್ಯಾಂಡ್ ಮೂಲದ ತಳಿಯನ್ನು ಬೆಳೆದಿದ್ದಾರೆ. ಇದು ಕಪ್ಪು ಬಣ್ಣದ ಕಾಳುಗಳನ್ನು ಹೊಂದಿದ್ದು, ಮಧುರವಾದ ಸುಗಂಧವನ್ನು ಒಳಗೊಂಡಿದೆ. ಈ ತಳಿ ನಮ್ಮ ಹವಾಗುಣಕ್ಕೆ ಹೊಂದಿಕೊಳ್ಳುತ್ತದೆ ಎಂಬ ತರ್ಕ ಅವರದ್ದು. ಇದು ರಫ್ತಿಗೆ ತುಂಬಾ ಯೋಗ್ಯವಾದ ತಳಿಯಾಗಿದೆ ಹಾಗೂ ಬಹು ಬೇಡಿಕೆಯನ್ನು ಸಹ ಹೊಂದಿದೆ.



ದೇಶಿ ಭತ್ತದ ತರಬೇತಿ ಕೇಂದ್ರವನ್ನು ತೆರೆದು ರೈತರಿಗೆ ಮಾಹಿತಿ ಕೊಡುವ ಉನ್ನತ ಅಭಿಲಾಷೆಯನ್ನು ಹೊಂದಿದ್ದಾರೆ ಘನೀ ಖಾನ್! ಅದಲ್ಲದೆ ಪ್ರತಿವರ್ಷ ತಮ್ಮ ಸ್ವಂತ ಖರ್ಚಿನಲ್ಲಿ ದೇಶಿ ಭತ್ತದ ಮೇಳವನ್ನು ಆಯೋಜಿಸಿ ರೈತರಿಗೆ ಅದರ ಸದುಪಯೋಗ ಪಡೆಯಲು ಅವಕಾಶವನ್ನು ಕಲ್ಪಿಸುತ್ತಿದ್ದಾರೆ. ಇವರು ಮೇಳದಲ್ಲಿ ನೂರಾರು ದೇಶಿ ತಳಿಗಳನ್ನು ಪ್ರದರ್ಶಿಸುತ್ತಾರೆ. ಅಲ್ಲಿಗೆ ಬಂದ ರೈತರು ಯಾವ ತಳಿಗಳ ಬಗ್ಗೆ ಉತ್ತಮವಾದ ಪ್ರತಿಕ್ರಿಯೆಯನ್ನು ನೀಡುತ್ತಾರೋ ಅಂತಹ ತಳಿಗಳನ್ನು ಇವರು ಹೆಚ್ಚು ಅಭಿವೃದ್ಧಿಪಡಿಸಿ ರೈತರಿಗೆ ಪೂರೈಸುತ್ತಾರೆ. ಇವರಿಗೆ ಮೂರು ಬಾರಿ ರಾಜ್ಯ ಹಾಗೂ ರಾಷ್ಟ್ರ ಮಟ್ಟದ ಪ್ರಶಸ್ತಿಗಳು ದೊರೆತಿವೆ.

ರೈತರು ಮುಂದೆ ಬಂದು ದೇಶಿ ಭತ್ತದ ತಳಿಗಳನ್ನು ಸಂರಕ್ಷಣೆ ಮಾಡುತ್ತೇವೆ ಎಂದರೆ 'ಘನೀ ಖಾನ್' ಅವರು ತಳಿಗಳನ್ನು ನೀಡಲು ಸದಾ ಸಿದ್ಧರಾಗಿರುತ್ತಾರೆ.

(ಇವರ ದೂರವಾಣಿ ಸಂಖ್ಯೆ : ೯೯೦೧೭೧೩೩೫೧)
